

आकाशवाणी पुणे
प्रादेशिक वृत्त विभाग
प्रादेशिक बातमीपत्र
सकाळी 07 वाजून 10 मि

दिनांक:30.11.2025

वार:रविवार

बदलत्या तंत्रज्ञानानुसार आत्मनिर्भर होण्यासाठी, सैन्य दलात दाखल होणाऱ्या छात्रांनी सक्षम राहावे, केंद्रीय लोकसेवा आयोगाचे प्रमुख डॉक्टर अजय कुमार यांचं आवाहन.

पुण्यात राष्ट्रीय संरक्षण प्रबोधिनीच्या १४९ व्या तुकडीचा दीक्षांत समारंभ साजरा.

पंतप्रधान नरेंद्र मोदी आज मन की बात मधून देशवासियांसोबत संवाद साधणार.

महर्षी कर्वे स्त्री शिक्षण संस्थेचा बाया कर्वे राष्ट्रीय पुरस्कार सामाजिक कार्यकर्त्या मीनाक्षी निकम यांना प्रदान.

आणि

भारतीय हॉकी संघाची सुलतान अजलनशाह चषक स्पर्धेच्या अंतिम फेरीत धडक

एनडीए

बदलत्या तंत्रज्ञानानुसार आत्मनिर्भर होण्यासाठी सैन्य दलात दाखल होणाऱ्या छात्रांनी सक्षम राहावं असं आवाहन केंद्रीय लोकसेवा आयोगाचे प्रमुख डॉक्टर अजय कुमार यांनी काल पुण्यात केलं. राष्ट्रीय संरक्षण प्रबोधिनीच्या १४९ व्या तुकडीच्या दीक्षांत सोहळ्यात प्रमुख पाहुणे म्हणून ते बोलत होते.आगामी शतकातील युद्धांमध्ये शहाणपणा, सहानुभूती आणि बुद्धिमत्तेनं जो नेतृत्व करेल त्याचाच विजय होईल असंही त्यांनी अधोरेखित केलं. या तुकडीचं दीक्षांत संचलन आज होत आहे.

दीक्षांत समारंभात ३२९ स्नातकांना जवाहरलाल नेहरू विद्यापीठाची पदवी प्रदान करण्यात आली. यामध्ये ७२ स्नातकांना विज्ञान, ९२ संगणक विज्ञान, ५४ कला शाखा आणि १११ स्नातकांना बी टेक पदवी प्रदान करण्यात आली. यामध्ये १५ मित्र देशांच्या स्नातकांचा तर १५ महिला स्नातकांचा समावेश आहे. प्रबोधिनीचे कमांडंट व्हाइस ऍडमिरल अनिल जग्गी, प्राचार्य डॉक्टर विनय दीप यावेळी उपस्थित होते. विज्ञान शाखेचं रौप्य पदक कार्तिक महेश्वरी, संगणक विज्ञान रौप्य पदक अनन्या बालोनी, कला शाखा रौप्य पदक अनुराग गुप्ता, बी टेक रौप्य पदक पुण्याच्या विश्वेस भालेराव यांना प्रदान करण्यात आलं.

आकाशवाणीशी साधलेल्या संवादात विश्वेभ भालेरावनं वायुसेनेत जाण्याची इच्छा व्यक्त केली...

स्नातक अनन्या बालोनीनं प्रबोधिनीमधील तीन वर्षांच्या अनुभवाबद्दल आपलं मनोगत व्यक्त केलं...

निवडणूक

राज्यातल्या २४३ नगरपरिषदा आणि ४२ नगरपंचायतींच्या निवडणुकीसाठी राज्यभरात सर्वपक्षीय नेते आणि कार्यकर्ते आपापल्या उमेदवारांचा प्रचार करत आहेत. विविध पक्षांच्या ज्येष्ठ नेतेही जोरदार प्रचार करत मतदारांना आपापल्या उमेदवारांना मत देण्याचं आवाहन करत आहेत.

मुख्यमंत्री देवेद्र फडणवीस यांनी काल चंद्रपूर जिल्ह्यातील भद्रावती शहरात घेतलेल्या प्रचार सभेत आपण विरोधकांवर टीका करत नाही तर सकारात्मक विचार घेऊन येतो असं सांगितलं. गडचिरोली इथल्या प्रचार सभेत शहराला स्मार्ट सिटी बनवण्याचं आश्वासन फडणवीस यांनी दिलं.

गडचिरोली जिल्ह्यात ३ लाख कोटींची गुंतवणूक येत असून हा जिल्हा दक्षिण भारताचं प्रवेशद्वार बनेल, असा विश्वास मुख्यमंत्री फडणवीस यांनी व्यक्त केला. आपल्याकडे प्रत्येक शहरातील विकासाची ब्लू प्रिंट असून काय काय करायचं आहे याचा आराखडा तयार असल्याचंही फडणवीस म्हणाले.

उपमुख्यमंत्री एकनाथ शिंदे यांनी लातूर जिल्ह्यातील उदगीर इथं प्रचारसभा घेतली. गोरगरीब आणि लाडक्या बहिर्णीसाठी राज्य चालवण्याचा विश्वास त्यांनी व्यक्त केला. माजी मंत्री अमित देशमुख यांचीही काल इथं सभा झाली. यावेळी त्यांनी सत्ताधाऱ्यांवर जोरदार टीका केली.

मनकीबात

पंतप्रधान नरेंद्र मोदी आज सकाळी ११ वाजता आकाशवाणीवरील 'मन की बात' या कार्यक्रमातून देशवासियांशी संवाद साधतील. या कार्यक्रमाचा हा १२८ वा भाग आहे. आकाशवाणी आणि दूरदर्शनच्या सर्व प्रसारण सेवा आणि माहिती आणि प्रसारण मंत्रालयाच्या युट्युब चॅनलवर या कार्यक्रमाचं थेट प्रसारण होईल. हिंदी प्रसारणानंतर आकाशवाणी हा कार्यक्रम प्रादेशिक भाषांमध्ये प्रसारित करेल.

रबी-पिक-विमा

रबी हंगामातील पीक विम्यासाठी शेवटच्या काही दिवसात मोठ्या प्रमाणात अर्ज येतात. त्यामुळ तांत्रिक समस्या निर्माण होऊ नये म्हणून शेतकऱ्यांनी मुदत संपण्यापूर्वीच पीक विमा उतरवण्याचं आवाहन पुणे कृषी विभागानं केलं आहे. आत्तापर्यंत केवळ ३ लाख २६ हजार शेतकऱ्यांनी २ लाख हेक्टरपेक्षा जास्त क्षेत्राचा ८२० कोटी रुपयांचा विमा उतरवला आहे. गेल्या वर्षी ५५ लाख शेतकऱ्यांनी हा विमा उतरवला होता. कृषी विभागाच्या आकडेवारीनुसार यंदा परभणी जिल्ह्यात सर्वाधिक ५० हजार ४६२ शेतकऱ्यांनी ३३ हजार ९२ हेक्टरवरील क्षेत्राचा विमा उतरवला आहे. त्यापाठोपाठ बीड आणि लातूर जिल्ह्याचा क्रमांक आहे.

मोहनभागवत

साहित्य सृजनता हा लेखकांचा स्वभावधर्म आहे. म्हणूनच, लेखक जे लिहितात ते समाजहितकारीच असावं, ही श्रद्धा आजही कायम आहे त्यामुळं सर्व मानवहितकारी लेखकांना आपण कृतज्ञतापूर्वक अभिवादन करतो, असे उद्गार राष्ट्रीय स्वयंसेवक संघाचे सरसंघचालक डॉक्टर मोहन भागवत यांनी काल नागपूर इथं व्यक्त केले. 'नागपूर पुस्तक महोत्सवातील नव्या पिढीच्या युवकांनी राष्ट्राची परंपरा मूळ स्रोतातून जाणून घ्यावी असं आवाहन त्यांनी केलं.

परिषद

केवळ पैसा कमावण्याचा दृष्टिकोन ठेवून काम करू नये. आपण करत असलेल्या कामातून आनंद मिळवणं गरजेचं आहे. त्यासाठी नीतिमत्ता बाळगणंही आवश्यक आहे, ही बाब युवा पिढीनं ध्यानात ठेवावी,' असं मत उद्योजक दीपक गद्रे यांनी काल रत्नागिरी इथं व्यक्त केलं. गोगटे-जोगळेकर स्वायत्त महाविद्यालयाद्वारे 'पीएम-उषा' उपक्रमांतर्गत 'वाणिज्य आणि व्यवस्थापन, लेखाशास्त्र आणि वित्त आणि अर्थशास्त्र' या विषयावरील आंतरराष्ट्रीय परिषदेच्या उद्घाटन समारंभात प्रमुख पाहुणे म्हणून गद्रे बोलत होते.

परिषदेत मलेशियातील डॉ. अनबीया खैरील यांनी दूरस्थ पद्धतीनं आणि डॉक्टर केतन वीरा यांनी प्रत्यक्षात बीजभाषण सादर केलं. या परिषदेमध्ये विविध देश आणि भारतातच्या विविध राज्यांमधले संशोधक, विद्वान, उद्योजक, व्यवसायिक, प्राध्यापक आणि विद्यार्थी असे ३५०हून अधिक प्रतिनिधी सहभागी झाले होते. विविध विषयांवरच्या एंशेहून अधिक शोधनिबंधांची पुस्तिका यावेळी प्रकाशित करण्यात आली.

पोलिस प्रशिक्षण भिसे

सांगली जिल्ह्यातील पोलीस प्रशिक्षण केंद्र, तुरची तासगांव इथं राज्य पोलीस दलातील विविध विभागातील ७ वर्षे सेवा पूर्ण झालेल्या ४७९ पदवीधर पोलीस अंमलदारांना चार आठवड्यांचं गुन्हे तपासविषयक प्रशिक्षण देण्यात आलं. विशेष प्राविण्य मिळवलेल्या प्रशिक्षणार्थींना प्रशस्तीपत्र आणि सन्मानचिन्ह देवून गौरवण्यात आलं. सांगलीचे पोलीस अधीक्षक संदीप घुगे याप्रसंगी उपस्थित होते.

जागृती-चापके-

परभणी जिल्ह्यातील सेलू शहरातील नूतन विद्यालय इथं स्वीप मतदार जागृती अभियानांतर्गत काल एकविसशे विद्यार्थ्यांनी २० हजार चौरस फुटांची मानवी साखळी उभारून लोकशाही जागृतीचा प्रभावी संदेश दिला. तुळजापूर शहरातही २३ शाळांमधील विद्यार्थ्यांनी मतदान जनजागृती फेरी काढली.

बाया

पुण्यातील महर्षी कर्वे स्त्री शिक्षण संस्थेतर्फे प्रतिवर्षी देण्यात येणारा बाया कर्वे राष्ट्रीय पुरस्कार यंदा सामाजिक क्षेत्रातील उल्लेखनीय योगदानाबद्दल सामाजिक कार्यकर्त्या आणि स्वयंदीप अपंग विकास संस्थेच्या संस्थापक मीनाक्षी निकम यांना काल डॉक्टर अविनाश वाचासुंदर यांच्या हस्ते प्रदान करण्यात आला.

स्वयंदीप संस्थेच्या माध्यमातून काम करीत असताना वेदना आणि संवेदनेचं अनोखं नातं असतं, हे वारंवार सिध्द झालं. या कामामुळं बाया कर्वे पुरस्कारासाठी आपण पात्र ठरू शकलो अशी भावना मीनाक्षी निकम यांनी पुरस्कार स्विकारल्यानंतर व्यक्त केली. कोकणातील लोकमान्य टिळक वाचन मंदिरातल्या कलादालनासाठी संस्थेचे कार्याध्यक्ष रविंद्र देव यांनी काढलेलं बाया कर्वे यांचं तैलचित्र याप्रसंगी प्रकाश देशपांडे यांच्याकडे सुपूर्त करण्यात आलं.

हॉकी

भारतीय हॉकी संघानं सुलतान अजलनशाह चषक स्पर्धेच्या अंतिम फेरीत धडक मारली आहे. मलेशियात झपोह इथं काल झालेल्या उपान्त्य फेरीच्या सामन्यात भारतानं कॅनडावर १४-३ असा दगदगीत विजय मिळवला. आज होणाऱ्या अंतिम सामन्यात भारताची लढत बेल्जियमशी होणार आहे.

क्रिकेट

भारत आणि दक्षिण आफ्रिका यांच्यातल्या पन्नास षटकांच्या क्रिकेट मालिकेला आजपासून प्रारंभ होत आहे. तीन सामन्यांच्या या मालिकेतला पहिला सामना झारखंडमध्ये रांची इथं आज दुपारी दीड वाजता सुरू होईल.

हवामान

श्रीलंकेत मोठ्या प्रमाणात हानी करणारं दितवा चक्रीवादळ आता तामिळनाडूच्या उत्तर दिशेला सरकलं आहे. आज सकाळपर्यंत ते उत्तर तामिळनाडू, पुदुच्चेरी आणि लगतच्या आंध्र प्रदेश किनारपट्टीकडं सरकण्याची शक्यता आहे. विदर्भात आज तुरळक ठिकाणी पाऊस पडण्याची शक्यता आहे. राज्यात इतर ठिकाणी हवामान कोरडं राहिल असा अंदाज हवामान विभागानं वर्तवला आहे.

आकाशवाणी पुणे केंद्रावरचं प्रादेशिक बातमीपत्र संपलं, नमस्कार.